



[www.oljan.fo](http://www.oljan.fo)

Jan Müller

16 - 02 - 2012

## 40% av inntøkunum hjá norska statinum frá oljuvinnuni

Ein nýggj frágreiðing kemur til ta niðurstøðu, at oljuvinnan hevur væl størri týðning fyri tann norska landsbúskapin enn hildið. Sambært almennum upplýsingum fekk ríkiskassin 276 milliardir krónur í skatti, avgjöldum og øðrum frá oljuvinnuni í 2010, men tann nýggja frágreiðingin sigur, at av inntøkum ríkiskassans í 2010 høvdu 450 milliardir krónur tilknýti til oljuvinnuna. Tey, sum hava skrivað ta nýggju frágreiðingina, siga, at ríkiskassin fekk 120 milliardir krónur í skatti frá operatørum og veitarum í frálavinnuni í 2010. Mett verður, at 250.000 fólk arbeiða í oljuvinnuni ella vinnum, sum eru tengdar at oljuvinnuni, og at hesi rinda 50 milliardir krónur í inntøkuskatti. Verða hesi tøluni lögð afturat teimum 276 milliardunum, sum ríkiskassin fekk í beinleiðis skatta- og avgjaldsinntøkum, fekk staturin á leið 450 milliardir krónur burtur úr oljuvinnuni í 2010. -Inntøkurnar hjá ríkiskassanum vóru 1.196 milliardir krónur í 2010, og sostatt stavaðu næstan 40 prosent av inntøkunum frá olju- og gassídnaðinum, siga tey, sum hava gjørt frágreiðingina, sum Aftenbladet endurgevur úr. Fåa góða løn Men tað er ikki bara tann norski staturin, sum forvinnur nógvar pengar burtur úr oljuni og gassinum. Tey, sum arbeiða í hesum vinnugreinum, tjena eisini munandi meiri enn fólk, sum arbeiða í øðrum ídnaðargreinum. Í frágreiðingini verður sagt, at í meðal rindaði oljuvinnan hvørjum starvsfólki 800.000 krónur í løn og almennum avgjöldum í 2010, meðan lønarútreiðslurnar í øðrum ídnaði vóru 500.000 krónur í meðal. Í hesum viðfangi verður víst á, at virðisøkingin í oljuvinnuni var 1,3 millión krónur fyri hvørt starvsfólk í 2010, meðan hon var 850.000 krónur í øðrum ídnaði. Hóast fleiri stórar keldur eru funnar á norskum øki í seinastuni, og hóast forsagnirnar benda á størri íløgur og størri framleiðslu tey næstu árin, er niðurstøðan í frágreiðingini, at tað fer at ganga niðureftir hjá norsku oljuframleiðsluni. Hinvegin eru útlit til veksandi

framleiðslu aðrastaðni, og tey næstu 15-20 árinu verða rakstur og ílögur í altjóða hœpi meiri enn tvífaldað frá 400 milliárdum dollarum í 2010 til 1.000 milliárdir dollarar í 2030. Fólkinu aftan fyri frágreiðingina leggja afturat, at gongdin fer at hava við sær, at minni tœrvur verður á fólki í norsku oljuvinnuni.